



Kālaikkathir

காலைக்கதிர்

மாலைப்பதிப்பு

சாயல் 01

வள்ளுவர் ஆண்டு 2051

சித்திரை 08 செவ்வாய்க்கிழமை 21.04.2020

கதிர் 35

அரசின் பதில் நடவடிக்கைக்காக ஓரிரு நாள் வழங்க எதிரணி முடிவு

அதன் பின்னரே நீதிமன்றை நாடுவதற்குத் தீர்மானமாம்

நாடாளுமன்றம் கலைக்கப்பட்டு மூன்று மாதங்களின் பின்னரும் புதிய நாடாளுமன்றம் கூட முடியாத அரசமைப்பு நெருக்கடி உருவாகியுள்ள பின்னணியில் அந்தப் பிரச்சினையைத் தீர்ப்பதற்கான வழிமுறைகள் தொடர்பில் அரசு மற்றும் ஜனாதிபதி தரப்பின் பிரதிபலிப்பை

கொழும்பு, ஏப்ரல் 21

அறிவுதற்காக ஓரிரு நாட்கள் பொறுத்திருக்க பிரதான எதிர்க்கட்சிகள் தீர்மானித்திருக்கின்றன.

அதற்குள் நாடாளுமன்றத்தை மீளக்கூட்டுவதற்கான காத்திரமான நடவடிக்கையை ஆளும் தரப்பு - அதி கார வர்க்கம் - எடுக்கத் தவறினால் உயர்நீதிமன்றம் மூலம் நிலைமையைச் சீர் செய்யும் நடவடிக்கைகளை எதிரணிகள் ஆரம்பிக்கும் என்றும் தெரிகின்றது.

கலைக்கப்பட்ட நாடாளுமன்றத்தை மீளக் கூட்டுவதை தான் ஒருபோதும் விரும்பவில்லை என்கிறார் கோட்டா



கொழும்பு, ஏப்ரல் 21
கலைக்கப்பட்ட நாடாளுமன்றத்தை மீளக்கூட்டுவதை நான் ஒருபோதும் விரும்ப வில்லை. அவ்வாறு செய்ய எனக்கு அதி காரமும் இல்லை. தேர்தலை ஒத்திவைப்ப தற்கான கோரிக்கையின் மூலம் நாட்டை அரசமைப்பு நெருக்கடிக்குள்ளாக்கியுள்ள பவர்களின் நோக்கத்தை மக்கள் புரிந்து கொள்ள வாய்ப்பு ஏற்பட்டுள்ளது என்றும்

தெரிவித்தார்.

நேற்று தொலைக்காட்சி அலைவரிசை களிற்கு அளித்த பேட்டியிலேயே இதை தெரிவித்தார்.

அவர் மேலும் தெரிவிக்கையில் - கொரோனா வைரஸ் தொற்று நாட்டில் தடுக்கப்பட்டுள்ளது. அதை முழுமையாக ஒழிக்க மக்களின் ஆதரவு தேவை. ஆனாலும், கொரோனா வைரஸின்

மதுச் சாலைகள் மீண்டும் பூட்டு



நீண்ட ஒரு மாத காலம் பூட்டப்பட்டிருந்த மதுபானச் சாலைகள் ஊரடங்கு தளர்த்தப்பட்டமையை அடுத்து நேற்றுத் திறக்கப்பட்டதாயினும் மீண்டும்

தேர்தல் திகதி அறிவித்தமையால் பாதகமான நிலைமை ஏற்படலாம்

எச்சரிக்கின்றார் சுமந்திரன்



தேர்தலுக்கான திகதி அறிவிக்கப்பட்டுள்ள நிலையில் வேட்பாளர்கள் தமது பிரசார நடவடிக்கையை ஆரம்பிக்கும் போது அது சுகாதாரத்துக்குப் பாதகமான நிலைமையை ஏற்படுத்தும் என தமிழ்த் தேசிய கூட்டமைப்பின்

2

சார்ஜண்ட் ரத்நாயக்காவுக்கு மன்னிப்பு விடுதலை மேலும் இரு அடிப்படை உரிமை மீறல் மனுக்கள்

ஒன்றின் மனுதாரர் மனித உரிமைவாதி அம்பிகா சற்குணநாதன்

கொழும்பு, ஏப். 21
மிருசுவில் பகுதியில் ஐந்து வயதுச் சிறுவன் உட்பட எட்டு அப்பாவித் தமிழர்களைப் படுகொலை செய்த வழக்கில் குற்றவாளியாகக் காணப்பட்டு மரண தண்டனை விதிக்கப்பட்ட முன்னாள் இராணுவச் சார்ஜண்ட் ஆர்.எம்.சுனில் ரத்நாயக்காவை ஜனாதிபதி மன்னிப்பின் கீழ் விடுதலை செய்தமையை ஆட

சேபித்து மேலும் இரண்டு அடிப்படை உரிமை மீறல் மனுக்கள் உயர்நீதிமன்றத்தில் தாக்கல் செய்யப்பட்டுள்ளன.

இந்தச் சம்பவத்தில் படுகொலை செய்யப்பட்டவர்களின் உறவினர்கள் சார்பில் நேற்று சட்டத்தரணி கேசவன் சயந்தன் உயர்நீதிமன்றத்தில் eFiling மூலம் வழக்குத் தாக்கல் செய்தமை தெரிந்ததே.

2

இன்று மக்கள் அஞ்சலி



ஈஸ்டர் ஞாயிறுதாக்குதலின் ஓராண்டு பூர்த்தியை அமைதியான நினைவு அஞ்சலி நிகழ்வுகளுடன் இன்று காலை அனுஷ்டித்தது இலங்கை.

2

அரசியல் கட்சிகளுடன் பேச்சுகளை ஆரம்பித்தது தோர்தல்கள் ஆணையம்

அணிகள், அணிகளாகச் சந்திப்பு

கொழும்பு, ஏப்ரல் 21
பொதுத் தேர்தலை ஜூன் 20 ஆம் திகதிக்கு ஒத்திவைக்கும் முடிவை நேற்று எடுத்த சுயாதீனத் தேர்தல் ஆணையம் அதனை ஒட்டி இன்று பல்வேறு கட்சிகளின் தலைவர்களையும் அணி அணியாகச் சந்தித்து வருகின்றது.

இன்று காலை 10.30 மணி முதல் ஐக்கிய தேசி

யக் கட்சி மற்றும் ஜே.வி.பி. ஆகியவற்றின் தலைவர்களைத் தேர்தல் ஆணையாளர் சந்திக்க ஏற்பாடாகியிருந்தது.

தமிழ்த் தேசியக் கூட்டமைப்பின் தலைவர்களுக்கு இன்று முற்பகல் 11.30 மணிக்கும், ஸ்ரீலங்கா முஸ்லிம் காங்கிரஸின் தலைவர்களுக்கு பிற்பகல் 2.30 மணிக்கும் நேரம் ஒதுக்கப்பட்டிருந்தது.

2

ரூ.5,000 கொடுப்பவை நாளை வரையில் நீடிப்பு

கொழும்பு, ஏப்ரல் 21

வாழ்வாதாரத்தை இழந்த குடும்பங்களுக்கு வழங்கப்படும் 5,000 ரூபாய் கொடுப்பனவை

2

கலைக்கப்பட்ட ...

(முதலாம் பக்கத் தொடர்ச்சி)
அச்சுறுத்தல் முடிவுக்கு வரவில்லை. சுகாதாரத் துறை வகுத்துள்ள விதி முறைகளுக்கு கட்டுப்பட வேண்டும் என்று பொதுமக்களைக் கேட்டுக்கொள்கிறேன்.

தொற்றுநோயைக் கட்டுப்படுத்த அரசாங்கம் நடவடிக்கை எடுத்துள்ளது. இது தொடர்பாக சுகாதார மற்றும் பாதுகாப்புப் படைகள் பெரும் சேவையைச் செய்துள்ளன.

சரிந்த பொருளாதாரத்தை மீண்டும் கட்டியெழுப்ப வலுவான நாடாளுமன்றம் தேவை.

தற்போதைய தொற்றுநோயைக் கருத்தில் கொண்டு தேர்தல் காலவரையின்றி ஒத்திவைக்கப்பட்டுள்ளது.

தேர்தல் ஆணையத்திற்கு தேர்தலை சரியான முறையில் நடத்த வாய்ப்பு உள்ளது. நிலவும் சூழ்நிலையைப் பொறுத்து, தேவைக்கேற்ப சில நாட்கள் ஆகலாம்.

எந்தவொரு காரணத்திற்காகவும் பழைய நாடாளுமன்றம் மீண்டும் கூட்டப்படுவதை நான் விரும்பவில்லை. அவ்வாறு செய்ய எனக்கு சட்டப்பூர்வ உரிமை இல்லை.

தேர்தலை ஒத்திவைப்பதற்கான கோரிக்கையின் மூலம், நாட்டை அரசமைப்பு நெருக்கடிக்குள் சிக்கவைக்க வேண்டும் என்று கனவு காண்பவர்களின் நோக்கத்தைப் புரிந்துகொள்ள மக்களுக்கு வாய்ப்பளிக்கும் என்று ஜனாதிபதி மேலும் கூறினார்.

தேர்தல் திகதி

(முதலாம் பக்கத் தொடர்ச்சி)
பேச்சாளர் சுமந்திரன் எச்சரிக்கை விடுத்துள்ளார்.

கொழும்பிலுள்ள பத்திரிகையொன்றுக்கு அளித்த பிரத்தியேக பேட்டியின் போதே அவர் இவ்வாறு தெரிவித்தார். அதில் அவர் மேலும் தெரிவிக்கையில் -

சுயாதீனமான தேர்தல் ஒன்றை நடத்துவதற்கான சூழ்நிலை இதுவரையில் ஏற்படவில்லை.

ஜூன் 20 இல் தேர்தலை நடத்துவதற்கான வர்த்தமானி அறிவித்தல் வெளியிடப்பட்டுள்ளது. தேர்தலுக்கான திகதி குறிப்பிடப்பட்டால், வேட்பாளர்கள் பிரச்சார நடவடிக்கைகளில் ஈடுபட முற்படுவார்கள். இது சுகாதாரத்துக்குப் பாரதாரமான விளைவுகளை ஏற்படுத்தும். அதனால்தான் தேர்தலுக்கான திகதியைக் குறிப்பிட வேண்டாம் என நாம் ஏற்கனவே தேர்தல் ஆணைக்குழுவை கடிதம் மூலமாகக் கேட்டிருந்தோம்.

தேர்தல்கள் ஆணைக்குழுவின் இன்று செவ்வாய்க்கிழமை நடைபெறவிருக்கும் கட்சித் தலைவர்களின் கூட்டத்திலும் இதனை தான் வலியுறுத்த விருப்பதாகவும் அவர் மேலும் தெரிவித்தார்.

சார்ஜண்ட்

(முதலாம் பக்கத் தொடர்ச்சி)
நேற்று மாலை அம்பிகா சற்குண நாடனும் தாமும் ஒரு மனுதாராக ஒரு வழக்கைத் தாக்கல் செய்தார்.

அம்பிகா சற்குணநாதன் இலங்கை மனித உரிமைகள் ஆணைக்குழுவில் உறுப்பினராக இருந்தபோது சிறைக்கைதிகள் அவர்களின் விடுதலை, ஒழுங்குகள் பற்றிய விடயங்களைக் கையாண்டவர். அந்த வகையில் இவ்விடயங்களில் ஆழ்ந்த பாண்டித்தியம் பெற்றவர் என்ற முறையில் இவ்விடயத்தில் வழக்குத் தாக்கல் செய்துள்ளார்.

அதேசமயம், மாற்றுக் கொள்கைகளுக்கான மையமும் ஒரு வழக்கை இன்று முற்பகல் தாக்கல் செய்யவிருந்தது.

இந்த இருவரினதும் வழக்கை பாவேந்திரா சட்ட நிறுவனம் மன்றில் தாக்கல் செய்வது குறிப்பிடத்தக்கது.

அரசின் பதில் நடவடிக்கை.....

அரசமைப்பின் 70(5) பிரிவின் கீழ் நாடாளுமன்றத்தை முற்கூட்டியே கலைக்கும் அதிகாரத்தைப் பெற்ற ஜனாதிபதிக்கு, அப்படி நாடாளுமன்றைக் கலைத்து மூன்று மாதங்களுக்குள் புதிய நாடாளுமன்றத்தைக் கூட்ட வேண்டும் என்ற நிபந்தனையை அதே அரசமைப்பு பிரிவுகள் விதித்துள்ளன.

ஆனால் மார்ச் 2 ஆம் திகதி கலைக்கப்பட்ட நாடாளுமன்றம் ஜூன் 2 ஆம் திகதியாகியும் கூட்டப்படமாட்டாது என்பது இப்போது தெளிவாகியுள்ளது.

இந்த நிலையில், ஏற்படவிருக்கும் அரசமைப்பு நெருக்கடியைச் சீர்செய்வதற்கு ஆளும் தரப்புக்கு - ஜனாதிபதிக்கும் அரசுக்கும் - ஓரிரு நாட்கள் கால அவகாசம் வழங்குவது என எதிரணிகள் உத்தியோகப்பற்றற்ற முறையில் கலந்துரையாடித் தீர்மானம் எடுத்திருக்கின்றன என்று தெரியவருகின்றது.

இவ்விடயத்தில் ஜனாதிபதி இரண்டு, மூன்று வழிகளில் தீர்மானம் எடுத்துச் செயற்பட முடியும் என எதிர்க்கட்சிகள் எதிர்பார்க்கின்றன.

* ஏற்பட்டுள்ள அரசமைப்பு நெருக்கடியைத் தீர்ப்பதற்கான ஆலோசனையை உயர்நீதிமன்றத்திடம் அவர் கோரலாம்.

* பொதுத் தேர்தல் நடைபெறும் காலம் வரையில் நாட்டின் அன்றாட விடயங்களைக் கையாள்வதற்கேனும் நாடாளுமன்றத்தின் விசேட அமர்வை அழைக்கலாம்.

* அல்லது நாடாளுமன்றத்தைக் கலைத்த தனது பிரகடனத்தை வாபஸ் பெற்று நாடாளுமன்றத்தைப் பழையபடியிங்க விடலாம்.

- இந்த மூன்றில் ஏதேனும் ஒன்றை ஜனாதிபதி தர்ப்பு செய்வதற்கே ஓரிரு நாட்கள் கால அவகாசம் வழங்க எதிரணி தீர்மானித்துள்ளது.

இவ்வாறு ஆக்கபூர்வமான நடவடிக்கை ஒன்றை எடுப்பது பற்றிய சமிக்ஞை அரசு அல்லது ஜனாதிபதித் தரப்பிலிருந்து வராவிட்டால் இந்த விடயத்தை ஒட்டி உடனடியாக உயர்நீதிமன்றத்தை நாடுவது என எதிரணிகள் தீர்மானித்திருக்கின்றன என அறிய வந்தது.

மதுச் சாலைகள் மீண்டும்...

(முதலாம் பக்கத் தொடர்ச்சி)
அவற்றுக்கு இன்று முதல் திடீர்த் தடை விதிக்கப்பட்டது. மறு அறிவித்தல் வரை நாடு முழுவதும் உள்ள அனைத்து மதுபான விற்பனை நிலையங்களையும் மூடிவிடுமாறு ஜனாதிபதி உத்தரவிட்டுள்ளார்.

அதையடுத்து அனைத்து மதுபானசாலைகளும் மூடப்பட்டன.

பெருங்குடி மக்களை இந்தத் திடீர் முடிவு பெரும் அதிர்ச்சிக் குள்ளாக்கியுள்ளது.

இன்று மக்கள்...

(முதலாம் பக்கத் தொடர்ச்சி)
263 பேரை பலியெடுத்து சுமார் ஐநூறு பேரைப் படுகாயப்படுத்திய இந்தக் கொடூரத்தை இன்று காலை இரண்டு மணி நேர அமைதி அனுஷ்டானத்துடன் அஞ்சலித்து நாடு.

இந்த அஞ்சலிக்கான பொது நிகழ்வு ஏதும் தற்போதைய கொரோனா அச்சுறுத்தலுக்கு மத்தியில் ஏற்பாடு செய்யப்படவில்லை.

எல்லோரும் தத்தமது இல்லங்க ளிலேயே இருந்து அஞ்சலி நிகழ்வை மேற்கொண்டனர்.

ரூ.5,000 கொடுப்பனவு

(முதலாம் பக்கத் தொடர்ச்சி)
குடும்ப பட்டியலில் உள்ள ஏனைய குடும்பங்களுக்கும் வழங்க, அரசாங்கம் நடவடிக்கை எடுத்துள்ளது.

பொருளாதார நெருக்கடிகளை எதிர்த்துக் கொடுக்கும் குடும்பங்கள், ஆடை தொழிற் சாலையில் பணியாற்றுவோர் (ஏப்ரல் மாத வேதனம் கிடைக்காதவர்கள்), 5,000 ரூபாய்க்கும் குறைந்த வருமானம் பெறுவோர், 5,000 ரூபாய்க்கு குறைந்த தொகையை ஓய்வூதியமாக பெறுவோர், இதுவரை 5,000 ரூபாய்கொடுப்பனவு கிடைக்கப்பெறாதவர்களுக்கு இக்கொடுப்பனவு வழங்கப்பட உள்ளது.

கொடுப்பனவு கிடைக்கப்பெறாதவர்கள் கிராமிய குழுக்களிடம் மேன் முறையீடு செய்தால், குறித்த கொடுப்பனவை நாளை தினத்துக்குள் வழங்குமாறு, ஜனாதிபதி அதிகாரிகளுக்கு ஆலோசனை வழங்கியுள்ளார்.

இந்தக் கொடுப்பனவு நேற்றுமுன் தினத்துடன் நிறுத்தப்படுவதாக முன்னர் அறிவிக்கப்பட்டிருந்தமை தெரிந்ததே.

அரசியல் கட்சிகளுடன்

(முதலாம் பக்கத் தொடர்ச்சி)
இந்தச் சந்திப்பின்போது, பொதுத் தேர்தலை ஜூன் 20 ஆம் திகதிக்கு ஒத்தி வைத்தமைக்கான காரணங்களை கட்சித் தலைவர்கள் தேர்தல் ஆணையத்திடம் கேட்டறிவர் என்று எதிர்பார்க்கப்படுகின்றது.

அதேசமயம், கட்சித் தலைவர்களின் கருத்துக்கள், கோரிக்கைகள் பற்றிய விடயங்களை தேர்தல் ஆணையாளர்கள் செவிமடுப்பர் என்றும் எதிர்பார்க்கப்பட்டது.

இன்று மாலை வரை இந்தச் சந்திப்புகள் தொடரும் எனக் கூறப்பட்டது.

எதிர்க்கட்சி மீது கெஹெலிய பாய்ச்சல்

சுகாதார அதிகாரிகளின் அறிவுறுத்தல்களை அரசாங்கம் செயற்படும்போது எதிர்க்கட்சியால் முன்வைக்கப்படும் தவறான குற்றச்சாட்டுக்கள் ஏமாற்றமளிப்பதாக முன்னாள் இராஜாங்க அமைச்சர் கெஹெலிய ரம்புக்வேல தெரிவித்துள்ளார்.

கண்டியில் உட்கங்களுக்கு கருத்து தெரிவித்த அவர், பாதுகாப்புப் படையினர் மற்றும் சுகாதார அதிகாரிகளினால் வழங்கப்பட்ட ஆலோசனைகள் அரசியல் மயமாக்கப்பட வேண்டிய தில்லை என்றும் அது பின்பற்றப்படவேண்டியவை என்றும் அவர் குறிப்பிட்டார். சுகாதார சேவைகள் பணிப்பாளர் நாயகம் டாக்டர் அனில் ஜாசிங்க சில அறிவுறுத்தல்களை வழங்கியதாகவும், அத்தகைய ஆலோசனையின் அடிப்படையில் ஜனாதிபதி தனது முடிவுகளை எடுத்து வருகின்றார் என்றும் கெஹெலிய ரம்புக் வேல சுட்டிக்காட்டினார்.

காலைக்கதிர்
Kalaikkathir — மாலைப்பதிப்பு

விளம்பரம் (8cm x 5cm) பிரசுரிக்க!
கருப்பு வெள்ளை - ரூபாய் 500/-
முழு வர்ணம் - ரூபாய் 1000/-

தொடர்புகளுக்கு: 076 443 8622
kalaikkathiradv@gmail.com

நஞ்சற்ற மரக்கறிகள் விற்பனைக்கு

கற்பகவனம் இயற்கை விவசாயப் பண்ணையில் இருந்து வரும் வெள்ளிக்கிழமை (24-04-2020) நஞ்சற்ற மரக்கறிப் பொதி (4kg - Organic) உங்களின் வீடுகளுக்கு விநியோகிக்கப்படும். உள்ளடக்கம்: 5 வகையான மரக்கறிகள், ஒரு கீரைவகை, ஒரு புழம்.

வியாளன் மாலை 6 மணிக்கு முன்னர் பதிவுசெய்யுங்கள்
தொடர்புகளுக்கு: 077 411 4422

வேலைவாய்ப்பு - இரவுக் காவலாளி

யாழ். நகர்ப்பகுதியில் இயங்கும் நிறுவனம் ஒன்றிற்கு இரவுக்காவலாளி ஒருவர் தேவை. முழுநேரமாக தங்கிநின்று வேலைசெய்தால் உணவு, தங்குமிடம் வழங்கப்படும். சம்பளம் நேரில் பேசித் தீர்மானிக்கப்படும்.
தொடர்புகளுக்கு: 077 307 8799

புழுக்கொடியல் விற்பனைக்கு.

சுத்தமான சுகாதாரமான முறையில் பொதியிடப்பட்ட புழுக்கொடியல் 1/2kg, 1/4kg பைக்கற்றுகளில் விற்பனைக்கு உண்டு. தேவைப்படும் வீடுகளுக்கும் விநியோகம் செய்யப்படும். (மேலதிக கட்டணத்துடன்)
தொடர்புகளுக்கு: 076 100 5277

தோட்டக்காணி தேவை

மரக்கறித் தோட்டம் செய்யக்கூடிய வளமான செம்மண் உள்ள காணி குத்தகைக்குத் தேவை. இரசாயன உரங்கள், கிருமிநாசினிகள் ஆகியவை பாவிக்காத காணி விரும்பத்தக்கது. உரிய முறையில் யாமரித்து குத்தகை முடிவில் நல்ல நிலையில் திருப்பிக் கொடுக்கப்படும்.
தொடர்புகளுக்கு: 078 284 5000

வீட்டுத்தோட்ட விதைகள் விற்பனைக்கு

வீட்டுத்தோட்டத்திற்கு தேவையான விதைகள் விற்பனைக்கு உண்டு.

வெண்டி, பயிற்றை, கத்தரி, கீரை, தக்காளி, பாகல், மிளகாய், சோளம், பூசணி, முள்ளங்கி, பீற்றூட், புடோல், கறிமிளகாய், சிறகவரை. (வீடுகளிற்கும் விநியோகிக்கப்படும்.)
தொடர்புகளுக்கு: 077 411 4422

நமது பார்வை

உண்மை - நேர்மை - பக்கம் - சாராமை

ஆசிரியர்: 30, கல்லூரி வீதி, யாழ்ப்பாணம் மின்னஞ்சல் - kalaikkathirnews@gmail.com
தொலைபேசி - 021 222 3000 இணையம் - onlinekathir.com

தேர்தல் ஆணையம் செய்ய வேண்டியது

ஒத்திவைக்கப்பட்ட தேர்தலுக்கான திகதியை தேர்தல் ஆணையம் நேற்று அறிவித்துள்ள நிலையில், அதன் காரணமாக வேட்பாளர்கள் தமது பிரசாரத்தை ஆரம்பிப்பார்கள். அது சுகாதாரத்துக்குப் பாதகமான நிலையை ஏற்படுத்தும் என்று தமிழ்த் தேசியக் கூட்டமைப்பின் பேச்சாளர் எம்.ஏ.சுமந்திரன் தெரிவித்திருக்கின்றார்.

இதனால்தான் தேர்தலுக்கான திகதியைக் குறிப்பிட வேண்டாம் என நாம் தேர்தல் ஆணையத்தைக் கடிதம் மூலம் கேட்டிருந்தோம் என்றும் அவர் சுட்டிக்காட்டியிருந்தார்.

சரியோ, பிழையோ தேர்தலுக்கான திகதியை தேர்தல் ஆணையம் அறிவித்திருக்கின்றது.

இப்படி அறிவித்தமையே தேர்தல் ஆணையத்தின் சிறப்பு என்று பாராட்டுவதிலும் தவறில்லை என நினைக்கிறோம்.

எந்த அழுத்தத்துக்கும் எடுபடாமல் தேர்தல் ஆணையம் இவ்விடயத்தில் சுயாதீனமான தீர்மானம் ஒன்றை எடுத்திருக்கின்றது.

அரசமைப்புக்கான 19 ஆவது திருத்தத்தின் கீழ் தனக்கு வழங்கப்பட்டுள்ள சுயாதீன தன்மையின் பெறுமதியை வலிமையாக வெளிப்படுத்தி, இந்த முடிவின் மூலம் நிலை நிறுத்திக் காட்டியிருக்கின்றது தேர்தல் ஆணையம் என்றே கொள்ள வேண்டும்.

இந்த அறிவிப்பு மூலம் இத்தேர்தலுக்கான புதிய திகதியை அல்லது திகதிகளை ஜனாதிபதி தம்பாட்டில் அறிவிப்பதற்கான இடைவெளியை தேர்தல் ஆணையம் அடித்து முடியிருப்பதோடு, அதன் மூலம் இவ்விவகாரங்களில் தமது தனித்துவ - ஏகபோக - செயற்பாட்டு உரிமையையும் நிலை நிறுத்தியிருக்கின்றது என்றே கொள்ள வேண்டும்.

இதற்கு அப்பால் தேர்தல் ஆணையம் சில உண்மை நிலைவரங்களை வெளிப்படுத்த வேண்டும். அதன் மூலமும் தனது சுயத்துவச் செயற்பாட்டை அது நிரூபிக்க வேண்டும் என்பது கற்றறிந்தவர்களின் எதிர்பார்ப்பு.

அது பற்றிய விடயங்களை முடிய அறைக்குள் கட்சித் தலைவர்கள் மற்றும் செயலாளர்களுடனான சந்திப்புகள் மற்றும் கூட்டங்களில் பிரஸ்தாபிப்பதோடு அடங்கிவிடாது அதனைப் பகிரங்கமாகப் பொதுமக்களுக்குத் ஊடக மாநாடு மூலமாக தேர்தல் ஆணையம் அறிவிக்கவும் வேண்டும் எனவும் எதிர்பார்க்கின்றோம்.

இப்போது பொதுத் தேர்தல் ஜூன் 20ஆம் திகதிக்கு நாள் குறிக்கப்பட்டிருக்கின்றது. அப்படித் தேர்தலை அத்திகதியில் நடத்துவதானால், குறைந்த படசம் மே மாத நடுப்பகுதியிலிருந்தாவது தேர்தல் விவகாரத்துக்குக் கட்சிகளும், வேட்பாளர்களும் அனுமதிக்கப்பட வேண்டும்.

அவ்வாறு மே மாதம் நடுப்பகுதியில் - அதாவது இன்னும் இருப்பத்தியைந்து நாள்களில் - வேட்பாளர்களும் கட்சிகளும் பிரசாரக் களத்தில் இறங்கக் கூடியதாக கொரோனா விவகாரம் கட்டுப்பாட்டுக்குள் வரும் என்று எவ்வாறு தேர்தல் ஆணையம் இப்போது முடிவுக்கு வந்தது? அல்லது எதிர்வு கூறுகின்றது?

அது கூட ஒரு நம்பிக்கையின் அடிப்படையிலான ஒரு தீர்மானம் மட்டுமே. மே நடுப்பகுதியில் கொரோனா அச்சுறுத்தல் முடிவுக்கு வராவிட்டால் தேர்தல் திகதி இன்னும் பின்னுக்குப் போகும். அதுதான் நிலைமை என்ற உண்மையை - யுதார்த்தத்தை - தேர்தல் ஆணையம் மக்களுக்கும் நாட்டுக்கும் பகிரங்கமாக அறிவிக்க வேண்டும்.

அப்படி அறிவித்தால்தான் இப்போது ஏற்பட்டுள்ள அல்லது ஏற்படப் போகின்ற அரசமைப்பு நெருக்கடிக்கு உயர்நீதிமன்றம் மூலம் நீதி, நியாயமான தீர்வு ஒன்றைப் பெறுவதற்கு வழி ஏற்படும்.

மார்ச் 02ஆம் திகதி நாடாளுமன்றம் கலைக்கப்பட்டது. அரசமைப்பு ஏற்பாடுகளின்படி ஜூன் 02 ஆம் திகதிக்கு முன்புதிய நாடாளுமன்றம் கூடவேண்டும். ஆனால் அப்படிக்கூட முடியாது என்பது இப்போது தெளிவாகிவிட்டது.

அரசமைப்பு வலியுறுத்தி நிற்கும் மூன்று மாத கால அவகாசத்தையும் தாண்டி இந்த 'ஜனநாயக' நாட்டில் நாடாளுமன்றம் இல்லாத நிலைமை நீடிக்கின்றது. இனி எப்போது புதிய நாடாளுமன்றம் கூடும் என்பதும் தெளிவில்லை.

இந்தச் சூழலில் உயர் நீதிமன்றம் மூலம் இந்த அரசமைப்பு நெருக்கடிக்குத் தீர்வு காண்பதற்குப் பல தரப்புகளும் முயற்சி எடுக்கவிருக்கின்றன.

இவ்விவகாரத்தில் தெளிவான முடிவை எடுத்து, சரியான வழிகாட்டுதலை மக்களுக்கும், நாட்டுக்கும், நிறைவேற்று அதிகாரத்துக்கும், அரசியல் தரப்புகளுக்கும் உயர்நீதிமன்றம் வழங்குவதற்கு பொதுத் தேர்தல் நடத்துவதற்கான திகதி நிர்ணயம் தொடர்பில் தனக்குள்ள நெருக்கடிகள், உண்மை நிலைமைகளை தேர்தல் ஆணையம் பகிரங்கமாகக் கூறுவது அவசியம்.

செய்யுமா தேர்தல் ஆணையம்?

ஈஸ்டர் தாக்குதலில் உயிர் நீத்தவர்களை கவலையுடன் நினைவு கூர்ந்த கோட்டா

கொழும்பு, ஏப்ரல் 21

ஈஸ்டர் தாக்குதலில் உயிர் நீத்த அனைவரையும் கவலையுடன் நினைகூருகின்றேன் என ஜனாதிபதி கோட்டாபய ராஜபக்ஷ தெரிவித்துள்ளார்.

இது தொடர்பில் அவர் தனது முகப்புத் தகத்தில் பதிவிட்டுள்ளவை வருமாறு:-

கொடூரமான உயிர்த்த ஞாயிறு தினத் தாக்குதல் நடந்து இன்றுடன் ஒரு வருடம்.

இன்றைய தினம் இந்தத் தாக்குதலில் உயிர்நீத்த, காயமடைந்த மற்றும் அங்க வீனமுற்ற இலங்கையர்கள் மற்றும் வெளி நாட்டவர்கள் அனைவரையும் கவலையுடன் நான் நினைகூருகின்றேன்.

இலங்கையர்களாகிய அனைவரும் காலை 8.45 மணிக்கு விளக்கேற்றி ஒரு நிமிடம் அவர்களுக்காக மௌன அஞ்சலி செலுத்துமாறு உங்கள் அனைவரிடமும் நான் கேட்டுக்கொள்கின்றேன். - என முகப்புத்தகத்



தில் பதிவிட்டுள்ளார்.

இதேவேளை இந்த தாக்குதலில் உயிர் நீத்தவர்களை நினைகூரும் நிகழ்வுகள் நாடு தழுவிய ரீதியில் இனம், மத பேதமின்றி அனைவராலும் முன்னெடுக்கப்பட்டு வருகின்றமை குறிப்பிடத்தக்கது.

கொழும்பில் உள்ள அரச நிறுவனங்களில் பணி ஆரம்பிப்பது பற்றிய அறிவுறுத்தல்கள்

கொழும்பு, ஏப். 21


கொழும்பில் ஊரடங்குச் சட்டம் தளர்த்தப்பட்டதும் அரசநிறுவனங்களில் பணிகளை மீண்டும் தொடங்குவது குறித்து, நிறுவனங்களின் தலைவர்களுக்கு ஜனாதிபதி செயலகம் அறிவுறுத்தல்களை வெளியிட்டுள்ளது.

அமைச்சுக்களின் செயலாளர்கள், திணைக்களங்கள் மற்றும் பிற நிறுவனங்களின் தலைவர்கள் நாளை ஏப்ரல் 22 முதல் சந்தித்து எதிர்கால ஏற்பாடுகளைத் திட்டமிட வேண்டும்.

கொழும்பு மாவட்டத்தில் உள்ள அரச நிறுவனங்களின் தலைவர்கள் ஏப்ரல் 22,

23 மற்றும் 24 ஆகிய திகதிகளில் தங்கள் பிரதிநிதிகள் மற்றும் உயர் அதிகாரிகளின் கூட்டங்களைக் கூட்டி பணிக்கு அழைக்கப்பட வேண்டிய ஊழியர்களின் எண்ணிக்கை, அழைக்கப்படும் ஊழியர்களின் பிரிவுகள் மற்றும் அவர்களின் பொறுப்புகளின் தன்மை ஆகியன குறித்து ஆராய்ந்து, எடுக்கப்பட்ட முடிவுகளின் அடிப்படையில் செயற்றிட்டம் ஒன்றைத் தயாரித்து, ஏப்ரல் 27 திங்கள் முதல் செயற்படுத்த வேண்டும்.

இற்றைப்படுத்தப்பட்ட செயற்றிட்டம் குறித்து ஜனாதிபதியின் செயலாளருக்கு அறிவிக்குமாறும் நிறுவனத் தலைவர்களுக்கும் அறிவுறுத்தப்பட்டுள்ளது.



ஊடகக் குருகுலம்

ஊடக ஜாம்பவான் திரு வித்தியாதரன் மற்றும் காலைக்கதிரின் அனுபவம்மிக்க ஆசிரியர் குமுலின் கீழ் ஊடகத்துறையைக் கற்க ஓர் அரிய சந்தர்ப்பம்.

அச்சு ஊடகம், இலத்திரனியல் ஊடகம் ஆகியவற்றை அடிப்படையில் இருந்து கற்றுத்தேர்ந்திட காலைக்கதிரின் ஊடகக் குருகுலத்தில் இணையுங்கள்.

ஊடகத்துறையில் ஆர்வமுள்ள யாரும் இணைந்துகொள்ளலாம். உங்களின் சுயவிவரக்கோவையை kalaikkathionlinegmail.com எனும் மின்னஞ்சல் முகவரிக்கு அனுப்பிவையுங்கள்.

தொடர்புகளுக்கு: 076 443 8623

தகவல் - நிர்வாகி பசுமை ஊடகம்

டெல்லி அதிபர் மாளிகையிலும் கொரோனா தொற்றுப் பரவியது!

125 குடும்பங்களை தனிமைப்படுத்த உத்தரவு

டெல்லி அதிபர் மாளிகையில் வேலை பார்க்கும் ஒருவருக்கு கொரோனா தொற்று ஏற்பட்டதையடுத்து 125 குடும்பங்களைத் தனிமைப்படுத்த உத்தரவிடப்பட்டுள்ளது.

இந்தியாவில் கொரோனா வைரஸ் தொற்று வேகமாகப் பரவி வருகிறது. வைரஸ் பரவுவதைக் கட்டுப்படுத்தும் வகையில் ஊரடங்கு உத்தரவு பிறப்பிக்கப்பட்டு மக்கள் முடக்கப்பட்டுள்ளனர். நோய் அறிகுறி உள்ளவர்கள் மற்றும் அவர்களுடன் தொடர்பில் உள்ளவர்கள் தனிமைப்படுத்தப்பட்டு தீவிர பரிசோதனை செய்யப்படுகிறது. இருப்பினும் நோய்த்தொற்று அதிகரித்த வண்ணம் உள்ளது.

குறிப்பாக எந்த அறிகுறியும் இல்லாமல் பலர் நோய்த்தொற்றுக்கு ஆளாகியிருக்கும் பெரும் எண்ணிக்கையானவர்கள் இந்தியாவில் கண்டறியப்படுகிறார்கள்.

இந்த நிலையில் டெல்லியில் உள்ள அதிபர் மாளிகையில் பணியாற்றும் ஊழியர் ஒருவருக்கு கொரோனா தொற்று உறுதி செய்யப்பட்டுள்ளதாக தகவல் வெளியாகி உள்ளது.



அத்துடன் அதிபர் மாளிகையில் பணியாற்றும் ஊழியர்கள் மற்றும் அவர்களுடன் தொடர்பில் உள்ளவர்கள் என 125 குடும்பங்களை தனிமைப்படுத்திக்கொள்ளும் படி அறிவுறுத்தப்பட்டிருப்பதாகவும் ஏன்னைச் செய்தி வெளியிடப்பட்டுள்ளது.

53 பத்திரிகையாளர்களுக்கும் கொரோனா தொற்றியது!

மகாராஷ்டிரா மாநிலம் மும்பையில் 171 பத்திரிகையாளர்களுக்கு கொரோனா பரிசோதனை செய்ததில் 53 பேருக்குத் தொற்று இருப்பது உறுதி செய்யப்பட்டுள்ளது.

கொரோனா வைரஸ் தொற்றைக் கட்டுப்படுத்துவதில் மருத்துவர்கள், தாதியர்கள் மற்றும் தூய்மைப் பணியாளர்கள் முன்னின்று செயல்படுகிறார்கள். அதேபோல் ஜனநாயகத்தின் நான்காவது தூணாகக் கருதப்படும் ஊடகங்கள் இந்த இக்கட்டான நிலையிலும் மக்களுக்கு உடனுக்குடன் செய்திகளை கொண்டு சேர்க்கின்றன.

இதற்காகச் செய்தியாளர்கள் களத்திற்கு நேராக சென்று செய்திகளைச் சேகரித்து வருகின்றனர். இதனால் அவர்களும் பாதிப்புக்கு உள்ளாக வேண்டிய அவலை நிலை ஏற்பட்டுள்ளது. ஏற்கனவே மருத்துவர்கள், தாதியர்கள், பொலிஸார் பாதிக்கப்பட்டுள்ள

நிலையில் பத்திரிகையாளர்களுக்கும் தொற்று கண்டுபிடிக்கப்பட்டு வருகின்றது.

திங்கட்கிழமை சென்னையில் இரண்டு பத்திரிகையாளர்கள் கொரோனா வைரஸ் தொற்றால் பாதிக்கப்பட்டுள்ளமை உறுதிப்படுத்தப்பட்டது.

மகாராஷ்டிரா மாநிலத்தின் மும்பையில் பத்திரிகையாளர்கள் 171 பேருக்கு கொரோனா வைரஸ் தொற்று பரிசோதனை செய்யப்பட்டது. இதில் செய்தியாளர்கள், கொணாலி அறிக்கையாளர்கள், ஒளிப்படக் கலைஞர்கள் என களத்தில் வேலை செய்த 53 பேருக்கு கொரோனா தொற்று உறுதி செய்யப்பட்டுள்ளது என்ற அதிர்ச்சிச் செய்தி வெளியாகியுள்ளது.

இவர்களில் பெரும்பாலான பத்திரிகையாளர்களுக்கு எந்தவித நோய் அறிகுறியும் தென்படவில்லை என்பதும் குறிப்பிடத்தக்கது. பாதிக்கப்பட்ட அனைவரும் தனிமைப்படுத்தப்பட்டுள்ளனர்.

18 ஆயிரம் பேரைக் கடந்தது இந்தியாவில் கொரோனா!

இந்தியாவில் கொரோனா வைரஸ் தொற்று உறுதி செய்யப்பட்டவர்களின் எண்ணிக்கை 18 ஆயிரத்தைக் கடந்தது. உயிரிழந்தவர்களின் எண்ணிக்கை 592 ஆக உயர்ந்துள்ளது.

இந்தியாவில் கொரோனா வைரஸ் பாதித்தவர்களின் எண்ணிக்கை தொடர்ந்து அதிகரித்த வண்ணம் உள்ளது. சமூக தொற்று ஏற்படுவதைத் தவிர்க்க ஊரடங்கு உத்தரவு, நோய் அறிகுறி உள்ளவர்களை தனிமைப்படுத்தி கண்காணித்தல் உள்ளிட்ட பல்வேறு முன்னெச்சரிக்கை நடவடிக்கைகள் மேற்கொள்ளப்படுகின்றன எனினும் தொற்றாளர்கள் எண்ணிக்கை நாளாந்தம் அதிகரித்து வருகின்றது.

பரிசோதனைகள் தற்போது அதிகரிக்கப்பட்டுள்ள நிலையில், வைரஸ் தொற்று உறுதி செய்யப்படுவோரின் எண்ணிக்கையும் உயர்கிறது. ஆனாலும் தொற்று இரு மடங்காகும் நிலை சற்றுத் தளர்வடைந்துள்ளதாக இந்திய அரசு அறிவித்துள்ளது.

“ஊரடங்கு நடைமுறைக்கு வருவதற்கு தொற்று எண்ணிக்கை இரட்டிப்பாகும் அவகாசம் 3.4 நாட்களாக இருந்தது. தற்போது அது 7.5 நாட்களாக மாறியுள்ளது. தேசிய சராசரியைவிட இது அதிகமாக உள்ளது.

அதாவது, நோய் பாதிப்பு எண்ணிக்கை அதிகரிக்கும் நிலைமை ஓரளவுக்கு குறைந்துள்ளது” என்று தெரிவித்தார் இந்திய சுகாதாரத்துறை இணைச் செயலாளர் லால் அகர்வால்.

இந்நிலையில் மத்திய சுகாதாரத்துறை இன்று காலை வெளியிடப்பட்டுள்ள தகவலின்படி, இந்தியாவில் கொரோனா தொற்று உறுதி செய்யப்பட்டவர்களின் எண்ணிக்கை 18 ஆயிரத்து 601 ஆக உயர்ந்துள்ளது. கடந்த 24 மணி நேரத்தில் மட்டும் ஆயிரத்து 336 பேருக்கு நோய்த்தொற்று உறுதி செய்யப்பட்டுள்ளது. 47 பேர் உயிரிழந்துள்ளனர். இதன் மூலம் கொரோனா வைரஸால் உயிரிழந்தோர் எண்ணிக்கை 592 ஆக உயர்ந்துள்ளது. இதுவரை 3 ஆயிரத்து 252 பேர் குணமடைந்துள்ளனர்.

மகாராஷ்டிரா மாநிலத்தில் அதிக அளவாக 4 ஆயிரத்து 666 பேருக்கு கொரோனா தொற்று உறுதி செய்யப்பட்டுள்ளது. 232 பேர் உயிரிழந்துள்ளனர். தலைநகர் டெல்லியில் 2 ஆயிரத்து 081 பேருக்கு நோய்த்தொற்று உறுதி செய்யப்பட்டுள்ளது. 47 பேர் உயிரிழந்துள்ளனர். தமிழகத்தில் ஆயிரத்து 520 பேருக்கு கொரோனா தொற்று உறுதி செய்யப்பட்டுள்ள நிலையில், உயிரிழப்பு 17 ஆக உள்ளது.

மருத்துவர்களைத் தாக்கிய 59 சந்தேகநபர்கள் கைது!

பெங்களூருவில் கொரோனா வைரஸ்தடுப்பு நடவடிக்கையில் ஈடுபட்ட மருத்துவப் பணியாளர்கள் மற்றும் பொலிஸார் மீது தாக்குதல் நடத்தியவர்கள் என்கிற சந்தேகத்தில் 59 பேர் கைது செய்யப்பட்டுள்ளனர்.

கர்நாடகாவில் வைரஸ் பாதித்தவர்கள் எண்ணிக்கை 395 ஆகவும், உயிரிழந்தோர் எண்ணிக்கை 16 ஆகவும் அதிகரித்துள்ளது.

இந்த நிலையில் பெங்களூருவில் உள்ள பாதிராண புராவில் டெல்லி மாநாட்டுக்குச் சென்றுவந்த 4 பேருக்கு கொரோனா தொற்று உறுதி செய்யப்பட்டது. அவர்களுடன் தொடர்பில் இருந்த 58 பேருக்கு கொரோனா அறிகுறி தென்பட்டதால் அனைவரும் வீட்டுத் தனிமையில் வைக்கப்பட்டனர். இதனிடையே கடந்த 11 ஆம் திகதி பாதிராண புரா வார்டு முழுவதும் ‘சீல்’ வைக்கப்பட்டு, ஊரடங்கு விதிமுறைகள் கடுமையாக்கப்பட்டன.

ஞாயிற்றுக்கிழமை 65 வயது பெண்மணி ஒருவர் கொரோனா வைரஸ் தொற்றால் சிகிச்சை பயனின்றி உயிரிழந்தார். இதையடுத்து வீட்டுத் தனிமையில் உள்ள 58 பேரையும் அரசு மருத்துவமனைக்குக் கொண்டு செல்ல சுகாதாரத்துறை அதிகாரிகள் முடிவெடுத்தனர். முதல் கட்டமாக 15 பேரை அருகிலுள்ள அரசு மருத்துவமனைகளுக்கு கொண்டு சென்று தனிமைப்படுத்தினர்.

ஞாயிற்றுக்கிழமை இரவு 8 மணியளவில் மீதமுள்ளவர்களை அழைத்துச் செல்ல மருத்துவ ஊழியர்கள், பொலிஸாருடன் பாதிராண புராவுக்கு சென்றனர். அப்போது அங்கிருந்த இர்பான், வாசி, கபிர் உள்ளிட்ட நூற்றுக்கும் மேற்பட்டோர் வீட்டுத்தனிமையில் இருப்பவர்களை அரசு கட்டுப்பாட்டு மையத்துக்கு கொண்டு செல்ல



எதிர்ப்பு தெரிவித்தனர்.

அதனை மருத்துவ ஊழியர்கள் ஏற்க மறுத்ததால் இரு தரப்பினருக்கும் இடையே கடும் வாக்குவாதம் ஏற்பட்டது. இதையடுத்து அங்குதீரண்டிருந்த கும்பல் மருத்துவ ஊழியர்களையும், பொலிஸாரையும் தாக்கியது. மேலும் கொரோனா தடுப்பு நடவடிக்கைக்காகப் போடப்பட்டிருந்த பந்தல், தடுப்பு செக்போஸ்டுகளையும் அவர்கள் சேதப்படுத்தினர். இதையடுத்து சம்பவ இடத்துக்கு விரைந்த மேலதிகப் பொலிஸார் தடியடி நடத்தி, நிலைமையை கட்டுக்குள் கொண்டுவந்தனர்.

இந்த சம்பவத்தின் போது எடுக்கப்பட்ட வீடியோ காட்சிகளைக் கொண்டு குற்றவாளிகளை அடையாளம் கண்டு 59 பேரைக் கைது செய்ததாகப் பொலிஸார் தெரிவித்தனர். அவர்கள் மீது 5 பிரிவுகளில் வழக்குத் தாக்கல் செய்யப்பட்டுள்ளது.

எக்காரணம் கொண்டும் மருத்துவப் பணியாளர்களைத் தாக்குவதைப் பொறுத்துக்கொள்ள முடியாது. கொரோனா தடுப்பு நடவடிக்கையில் ஈடுபட்டுள்ள மருத்துவ ஊழியர்கள், சுகாதாரத்துறை அதிகாரிகள், பொலிஸார், தன்னார்வலர்கள் உள்ளிட்டோருக்கு மக்கள் ஒத்துழைப்பு அளிக்கவேண்டும்” என்று மாநில முதலமைச்சர் எட்யூ ரப்பா தெரிவித்தார்.

மின்சாரம் இன்றி இயங்கக் கூடிய வென்டினேட்டர் கண்டுபிடிப்பு!

மின்சாரம் இல்லாமல் இயங்கக் கூடிய வென்டினேட்டர்களை வங்காள ரூபாய் சேர்ந்த நிறுவனம் ஒன்று கண்டுபிடித்துள்ளது.



கொரோனா பாதிப்பு உலகம் முழுவதும் தீவிரமாகியிருக்கின்றது. பாதிக்கப்பட்டோர் எண்ணிக்கை 25 லட்சத்தை நெருங்கியுள்ளது. இறப்பு எண்ணிக்கை 1.5 லட்சத்தைத் தாண்டிவிட்டது.

வைரஸ் தொற்றுப் பரவும் வேகத்தை எதிர்கொள்ளத்தக்க வகையில் சிகிச்சைக்கு தேவையான கருவிகள், நோய் கண்டறியும் சாதனங்கள் போதுமானதாக இல்லை. இதனால் கொரோனா நோயைக் கண்டறிதலும், சிகிச்சையும் பெரும் சவாலாக மாறியுள்ளது.

இந்த நிலையில் பெங்களூருவைச் சேர்ந்த டைனாமிக் டெவ் என்ற நிறுவனம் மிகக் குறைந்த விலையில் வென்டினேட்டர் ஒன்றைக் கண்டுபிடித்துள்ளது. இதன் விலை இந்திய மதிப்பில் ரூ.2,500 (இலங்கை மதிப்பில் 7 ஆயிரம் ரூபாய்) மட்டுமே. உலக அளவில் இது மிகக் குறைந்த விலை கொண்ட வென்டினேட்டர் எனக் கூறப்படுகிறது. இது மின்சாரம் இல்லாமலேயே இயங்கும்.

நெருக்கடி காலத்தில் மிகவும் முக்கியமான கண்டுபிடிப்பாக இது இருப்பதால் அந்த நிறுவனத்துக்கு மாறிவரும் இந்தியாவின் தேசிய நிறுவனம் (நிதி ஆயோக்) அமைப்பு பாராட்டு தெரிவித்துள்ளது. மின்சாரம் இல்லை. எந்த பாகமும் இறக்குமதி செய்யப்படவில்லை. எலெக்ட்ரானிக் பாகங்கள் எதுவுமில்லை. தேவையான அழுத்தத்தில் ஆக்சிஜன் வழங்கும் திறனுடன் இருக்கிறது. விலை ரூ.2500 மட்டுமே. இது முழுக்க முழுக்க இந்தியாவின் கண்டுபிடிப்பு. நெருக்கடி காலத்தில் இந்தக் கண்டுபிடிப்பு மிகவும் முக்கியத்துவம் வாய்ந்ததாக உள்ளது என்று கூறினார் நிதி ஆயோக் தலைமை அதிகாரி அபிதாப் காந்த்.

கொரோனா எங்கிருந்து பரவியது என்று சீனா சென்று விசாரிக்க அமெ. விருப்பம்

“கொரோனா வைரஸ் எப்படிப் பரவியது என்பது குறித்து விசாரணை நடத்த, நிபுணர்கள் குழுவை சீனாவுக்கு அனுப்ப விரும்புகிறோம்” என்று அமெரிக்க அதிபர் டொனால்டு ட்ரம்ப் கூறியுள்ளார்.

சீனாவின் வுஹான் நகரில் கடந்த டிசெம்பர் மாதம் கொரோனா வைரஸ் பரவியது. அதன்பின் உலகளவில் வைரஸ் பரவி விட்டது. இதில் அமெரிக்கா பெரிதும் பாதிக்கப்பட்டுள்ளது. இதுவரை அமெரிக்காவில் 7 லட்சத்து 92 ஆயிரத்துக்கும் மேற்பட்டோர் வைரஸால் பாதிக்கப்பட்டுள்ளனர். 42 ஆயிரத்து 500 பேர் உயிரிழந்துள்ளனர். இதில் நியூயோர்க் நகரில் மட்டும் 2 லட்சத்து 42 ஆயிரத்துக்கும் மேற்பட்டோர் பாதிக்கப்பட்டுள்ளனர். 17 ஆயிரத்து 600 பேர் உயிரிழந்துள்ளனர்.

இந்த நிலையில், கொரோனா வைரஸ் பரவியது முதலே சீனா மீது அமெரிக்க அதிபர் ட்ரம்ப் தொடர்ந்து குற்றஞ்சாட்டி வருகிறார். கொரோனா வைரஸ் குறித்து சீனா வெளிப்படையாக நடந்து கொள்ளவில்லை, முன்கூட்டியே உலக நாடுகளை

அதிபர் ட்ரம்ப் தெரிவித்தார்



எச்சரிக்கவில்லை என்று ட்ரம்ப் குற்றஞ்சாட்டினார்.

வெள்ளை மாளிகையில் ஞாயிற்றுக் கிழமை செய்தியாளர்களைச் சந்தித்த போது “கொரோனா வைரத்தைத் தெரிந்தே சீனா பரப்பி இருந்தாலும் கடும் பின்

விளைவுகளைச் சந்திக்க நேரிடும்” என்று ட்ரம்ப் எச்சரிக்கை விடுத்தார்.

இதற்கிடையில், கொரோனா வைரஸ் வுஹான் நகரில் எப்படிப் பரவியது? அங்குள்ள வைரஸ் ஆய்வுகூடத்தில் இருந்து பரவியதா அல்லது சீனாவின் ஈரச் சந்தைகள் என வர்ணிக்கப்படும் விலங்கிறைச்சிச் சந்தைகளில் இருந்துவன விலங்குகள் ஊடாகப் பரவியதா என்பது குறித்து அமெரிக்கப் புலனாய்வுத் துறையினர் தீவிர விசாரணை நடத்தி வருகின்றனர் என்று ட்ரம்ப் பகிரங்கமாகக் கூறினார்.

இந்நிலையில், திங்கட்கிழமை பத்திரிகையாளர்களுக்கு அளித்த பேட்டியில் ட்ரம்ப் தெரிவித்ததாவது:—
கடந்த டிசெம்பர் மாதம் வுஹான் நக

ரில் கொரோனா வைரஸ் பரவியது முதலே சீனா விடயத்தில் எனக்கு மகிழ்ச்சி இல்லை. சீனாவுடனான வர்த்தக ஒப்பந்தம் உள்ளிட்ட மற்ற பல விடயங்களில் நான் மகிழ்ச்சி அடைந்தேன். ஆனால், கொரோனா வைரஸ் பரவியதில் இருந்து சீனா மீது எனக்கு மகிழ்ச்சி இல்லை.

கொரோனா வைரஸ் எங்கிருந்து பரவியது, என்ன நடந்தது என்பது குறித்து விசாரணை நடத்த சீனாவுக்கு அமெரிக்க நிபுணர்கள் குழுவை அனுப்ப விரும்புகிறேன். இதற்குச் சீனா என்ன பதில் அளிக்கப் போகிறது என்பது முக்கியம். பிளேக் தொற்று போல கொரோனா வைரஸ் பரவி உள்ளது.

சீனாவுக்குள் சென்று விசாரணை நடத்துவது குறித்து நீண்ட நாட்களுக்கு முன்பே அவர்களுடன் (சீனா) நாங்கள் பேசினோம். நாங்கள் சீனாவுக்குள் செல்லவேண்டும். அங்கு என்ன நடக்கிறது என்பதை அறிய விரும்புகிறோம். ஆனால், எங்களை அவர்கள் அழைக்கவில்லை. இவ்வாறு அதிபர் ட்ரம்ப் கூறினார்.

ஊரடங்கை தளர்த்துகிறது இஸ்ரேல்!

டெல்அவிவ், ஏப்ரல் 21
இஸ்ரேலில் கரோனா பரவல் விகிதம் குறையத் தொடங்கியுள்ள நிலையில், பொருளாதாரத்தை மீட்டெடுக்கும் வகையில் தற்போது நடைமுறையில் இருக்கும் ஊரடங்கு கட்டுப்பாட்டை திங்கட்கிழமை முதல் அந்த நாட்டு அரசு தளர்த்தியுள்ளது.

ஊரடங்கு தளர்வின் தொடக்கமாக தொழில் செயல்பாடுகள் மீதான கட்டுப்பாடு தளர்த்தப்பட்டுள்ளது. இதனால் தொழிற்சாலைகள், உற்பத்தி நிறுவனங்கள் இயங்கத் தொடங்கியுள்ளன.

மார்ச் 14 அன்று இஸ்ரேல் ஊரடங்கை அறிவித்தது. ஊரடங்கினால் இஸ்ரேலின் பொருளாதாரம் நெருக்கடிக்கு உள்ளாகியிருக்கிறது. பல நிறுவனங்கள் நிரந்தரமாக மூடப்படும் நிலையை எட்டியுள்ளன. வேலையின்மை 25 சதவீதத்துக்கும் மேலாக உயர்ந்துள்ளது.

“கொரோனா வைரஸ் பரவலைக் கட்டுப்படுத்துவதில் வெற்றியடைந்துள்ளோம். ஊரடங்கு நடவடிக்கையால்தான் கொரோனா தீவிரம் கட்டுப்படுத்தப்பட்டிருக்கிறது. அதன் பலனாகவே இப்போது நாம் இயல்பு நிலையை நோக்கித் திரும்புவதற்கான நடவடிக்கைகளை மேற்கொள்ள முடிகிறது” என்று தெரிவித்தார் பிரதமர் பென்சூயின் நெத்தன்யாகு..

இஸ்ரேலில் இதுவரையில் 13 ஆயிரத்து 362 பேருக்கு கொரோனா தொற்று ஏற்பட்டுள்ள நிலையில் 167 பேர் உயிரிழந்துள்ளனர். 3 ஆயிரத்து 564 பேர் குணமடைந்துள்ளனர்.

எச்.ஐ.வி. தடுப்பூசியை உருவாக்கும் முயற்சியின் விளைவே கொரோனா!

நோபல் பரிசு வென்ற பிரான்ஸ் விஞ்ஞானி தெரிவிப்பு

பாரிஸ், ஏப்ரல் 21
எச்.ஐ.வி. எய்ட்ஸ் நோய்க்கு எதிரான தடுப்பூசி உருவாக்கும் முயற்சியின் விளைவாக உருவானதுதான் கொரோனா வைரஸ் என நோபல் பரிசு பெற்ற பிரான்ஸ் விஞ்ஞானி திட்டவாட்டமாகக் கூறியுள்ளார்.

கொரோனா வைரஸ், சீனாவின் வுஹான் நகரில் முதன் முதலில் கண்டுபிடிக்கப்பட்டது. அது சீனாவின் ஈரச் சந்தைகள் என வர்ணிக்கப்படும் விலங்கு இறைச்சிச் சந்தையில் விற்கப்பட்ட சட்டவிரோத வன உயிரின இறைச்சியிலிருந்து உருவானது என நம்பப்பட்டது.

இதே வுஹான் நகரிலேயே சீனாவின் வைரஸ் ஆய்வகமும் இருக்கிறது. இந்த வைராலஜி இன்ஸ்டிடியூட்டின் ஆய்வுகூடத்தில்தான் கொரோனா வைரஸ் உருவாக்கப்பட்டு, கவனக்குறைவு காரணமாக அது கசிந்து வெளியே வந்து பரவியதாக அமெரிக்காவின் ஃபொக்ச் செய்தி அலைவரிசை செய்தி வெளியிட்டது. வோஷிங்டன் போஸ்ட் பத்திரிகையும் இப்படி ஒரு செய்தியை வெளியிட்டது.

இந்த நிலையில் வுஹான் வைராலஜி இன்ஸ்டிடியூட்டின் ஆய்வுகூடத்தில்தான் கொரோனா வைரஸ், மனிதர்களால் உருவாக்கப்பட்டது என பிரான்ஸ் நாட்டை சேர்ந்த நோபல் பரிசு பெற்ற விஞ்ஞானி, லூக் மாண்ட்



டாக்னியர் தெரிவித்துள்ளார்.

பிரான்ஸ் தொலைக்காட்சி ஒன்றுக்கு அவர் அளித்த பேட்டியின்போது, உலகமெங்கும் பேரழிவை ஏற்படுத்தும் கொவிட் -19 (கொரோனா வைரஸ்), வுஹான் நகர ஆய்வுகூடத்தில் எச்.ஐ.வி.க்கு எதிரான தடுப்பூசி உருவாக்கும் முயற்சியின் விளைவாக உருவானதுதான் எனக் கூறினார். இது பெரும் பரபரப்பை ஏற்படுத்தி உள்ளது. விஞ்ஞானி லூக் மாண்ட் டாக்னியர் எச்.ஐ.வி. வைரஸ் கண்டுபிடிப்புக்காக 2008 ஆம் ஆண்டு மருத்துவத்துக்கான நோபல் பரிசு பெற்ற விஞ்ஞானி என்பது குறிப்பிடத்தக்கது.

தடுப்பூசி சோதனையை மனிதர்களிடம் தொடங்கியது பிரிட்டன்



மனிதர்களிடம் கொரோனா வைரஸ்தடுப்பூசி சோதனை தொடங்கியிருப்பதாக பிரிட்டன் அரசின் தடுப்பு ஊசி கண்டுபிடிப்பு குழுவின் உறுப்பினர் ஜான் பெல் கூறியுள்ளார்.

கொரோனா வைரஸைக் கட்டுப்படுத்துவதற்கான தடுப்பு ஊசியைக் கண்டுபிடிக்க பல்வேறு நாடுகள் மும்முரமாக ஆராய்ச்சியில் ஈடுபட்டு வருகின்றன. பிரிட்டனும் தடுப்பு ஊசியை கண்டுபிடிக்கும் பணியில் தீவிரமாக உள்ளது.

இது குறித்து ஜான் பெல் கூறியதாவது:—
மனிதர்களிடம் கொரோனா தடுப்பூசிச் சோதனையை ஆக்சுபோர்டு பல்கலைக்கழகம் தொடங்கி விட்டது. தடுப்பு

ஊசி கண்டுபிடிப்பது என்பது முக்கியம் அல்ல. அது எந்த அளவுக்குப் பயன் அளிக்கும் என்பதே விஞ்ஞானிகளின் தற்போதைய கவலையாக இருக்கிறது. இந்தப் பரிசோதனை ஓகஸ்ட் மாத மத்தியில் நிறைவடையும்.

இவ்வாறு அவர் கூறினார்.
இது குறித்து விஞ்ஞானிகள் கூறும்போது, எதிர்காலத்தில் கொரோனா வைரஸ் எந்தவிதமான மரபியல் மாற்றங்களுடன் உருவெடுத்தாலும் அதைத் தடுக்கும் வகையில் ஆய்வுகள் நடத்தப்படுகின்றன என்றனர்.

அரசு பொறுப்பை ஆற்ற ஆரம்பித்தார் பிரிட்டன் பிரதமர்!

கொரோனாவால் பாதிக்கப்பட்டு சிகிச்சை பெற்று வீடு திரும்பிய இங்கிலாந்து பிரதமர் போரிஸ் ஜான்சன் அரசுப் பொறுப்பைக் கவனிக்கத் தொடங்கினார்.

இங்கிலாந்து பிரதமர் போரிஸ் ஜான்சன், கொரோனாவால் பாதிக்கப்பட்டு தன்னைத் தானே தனிமைப்படுத்திக் கொண்டிருந்தார். ஆனால் அவரது நிலைமை மோசமானதைத் தொடர்ந்து வைசத்தியசாலையில் சேர்க்கப்பட்டார்.

சிகிச்சையின் பின்னர் குணமடைந்த அவர் ஒரு வாரத்துக்கு முன்பு வீடு திரும்பிய அவர் தனது ஓய்வில்லத்தில் தங்கி இருக்கிறார். ஓய்வின் பின்னர் அவர் அரசு



மேலும், அவரை வெளியுறவுத் துறை அமைச்சர் டொமினிக் ராப், போரிஸ் ஜான்சனின் தலைமை ஆலோசகர் டொமினிக் கம்மிங்ஸ், தகவல் தொடர்பு இயக்குநர் லீ கெயின் ஆகியோர் நோயில் சந்தித்தனர்.

மேலும் ஐவருக்கு கொரோனா

கொழும்பு, ஏப். 21
மேலும் 05 பேருக்கு
கொரோனா வைரஸ்
தொற்று இருப்பது கண்டறி
யப்பட்டுள்ளதாக சுகாதார
சேவைகள் பணிப்பாளர்
அனில் ஜாசிங்க தெரிவித்
துள்ளார்.

இந்த 05 பேரும் கொழும்பு
12 பண்டாரநாயக்க மாவத்
தைப் பகுதியைச் சேர்ந்த
வர்கள் என அறிவிக்கப்பட்
டுள்ளது.

இதனை அடுத்து
கொரோனா வைரஸினால்
பாதிக்கப்பட்ட மொத்த
நோயாளிகளின் எண்
ணிக்கை 309 ஆக உயர்ந்துள்
ளது.

இந்நிலையில் கடந்த 3
நாட்களில் மட்டும் 61 பேர்
புதிதாக அடையாளம்
காணப்பட்டுள்ளமை குறிப்
பிடத்தக்கது.

மல்லாயியில் தண்ணீர்தொட்டி சிறுமியின் உயிரைப் பறித்தது!

முல்லைத்தீவு, ஏப். 21
முல்லைத்தீவு மாவட்டம் மல்லாயிப் பகுதி
யில் மூன்று வயதுடைய சிறுமி ஒருவர் தண்ணீர்த்
தொட்டிக்குள் தவறி வீழ்ந்து பரிதாபகரமாக
உயிரிழந்துள்ளார்.

இல 498, யோகபுரம் மேற்குப் பகுதியில் இந்தச்
சம்பவம் இடம்பெற்றுள்ளது.

சம்பத்தில் அந்தப் பகுதியைச் சேர்ந்த இராகுலன்
தூனி என்பவரே வீட்டில் இருந்த தண்ணீர்
தொட்டியில் வீழ்ந்து உயிரிழந்துள்ளார்.

சம்பவம் தொடர்பில் மல்லாயிப் பொலிஸார்
விசாரணைகளை மேற்கொண்டனர். சிறுமியின்
சடலம் முல்லைத்தீவு மாவட்ட வைத்தியசாலைக்
குக் கொண்டு செல்லப்பட்டு பிரேத பரிசோத
னைக்கு உட்படுத்தப்பட்ட பின்னர் குடும்பத்தா
ரிடம் ஒப்படைக்கப்பட்டது.

சிறுமியின் தந்தையார் துணுக்காய் பிரதேச
தமிழ்த்தாய் கலாமன்றத்தின் தபேலாக் கலைஞர்
என்று தெரிவிக்கப்படுகிறது.

வவுனியாவில் ஆலயங்களுக்கு பாதுகாப்பு!



வவுனியா, ஏப். 21
வவுனியாவில் உள்ள கிறிஸ்தவ தேவாலயங்களுக்கு
முழுமையான இராணுவப் பாதுகாப்பு வழங்கப்பட்டுள்ளது.
வவுனியா இறம்பைக்குளம் அந்தோனியார் ஆலயத்தில்
இராணுவம் மற்றும் பொலிஸார் பாதுகாப்புக் கடமையில்
ஈடுபட்டுள்ளதுடன் ஏனைய கிறிஸ்தவ தேவாலயங்களுக்கு
இராணுவப் பாதுகாப்பும் வழங்கப்பட்டுள்ளது.
ஈஸ்டர் குண்டுத்தாக்குதலின் முதலாம் ஆண்டு நினைவு
நாளான இன்று வழிபாடுகள் இடம் பெற்று வரும் நிலை
யிலேயே இந்தப் பாதுகாப்பு பலப்படுத்தப்பட்டுள்ளமை
குறிப்பிடத்தக்கது.

வவுனியாவில் அஞ்சலி!



வவுனியா, ஏப். 21
உயிர்த்த ஞாயிறு தாக்குதலில்
கொல்லப்பட்டவர்களுக்கு வவுனியா குடி
யிருப்பு ஸ்ரீ சித்திவிநாயகர் ஆலயத்தில்
இன்று காலை அஞ்சலி செலுத்தப்பட்டது
2019 ஏப்ரல் 21 உயிர்த்த ஞாயிறு
அன்று இலங்கையின் தலைநகர்
கொழும்பு உட்பட மூன்று நகரங்களில்
நடாத்தப்பட்ட தற்கொலைக் குண்டு
தாக்குதலினால் அப்பாவிப் பொதுமக்
கள் பலர் கொல்லப்பட்டனர்.

மூன்று கிறிஸ்தவ தேவாலயங்களி
லும் மூன்று ஐந்து நட்சத்திர உணவு

விடுதிகளிலும் இத்தொடர் குண்டுவெடிப்
புகள் காலை 08:30 இற்கும் 09:15
மணிக்குமிடையில் நிகழ்த்தப்பட்டது.

இதில் வெளிநாட்டவர்கள், பொலிஸார்
உட்பட குறைந்தது 253 பேர் வரை
கொல்லப்பட்டனர். 500க்கும் மேற்பட்
டோர் காயமடைந்தனர்.

இவர்களின் நினைவாக வவுனியா
குடியிருப்பு ஸ்ரீ சித்திவிநாயகர் ஆலயத்
தில் குண்டு வெடிப்பு நடைபெற்ற நேர
மான காலை 8.30 மணி முதல் 9.21
மணி வரை உள்ள நேரத்தில் விளக்
கேற்றி அஞ்சலி செலுத்தப்பட்டது.

யாழ். ஆயர் இல்லத்தில் ஈஸ்டர் தாக்குதல் நினைவு

யாழ்ப்பாணம், ஏப். 21
இலங்கையில் நடாத்தப்பட்ட உயிர்த்த
ஞாயிறு ஈஸ்டர் தாக்குதலில் ஓராண்டு
நினைவு அஞ்சலி வழிபாடு யாழ்.
ஆயர் இல்லத்தில் இன்று காலை
இடம்பெற்றது.

யாழ். மறைமாவட்டக் குருமுதல்வர்
ஜெபரடனம் அடிகளார் தலைமையில்
ஆயர் இல்லத்தில் இன்று காலை 8.45
மணிக்கு இந்த நினைவேந்தல் வழி
பாடு இடம்பெற்றது.

இந்த நினைவேந்தல் வழிபாட்டில்
உலகத் தமிழர் பேரவையின் தலைவர்
எஸ்.ஜே. இம்மானுவேல் அடிகளார்
உள்ளிட்ட மதகுருமார்கள் பலரும்
கலந்து கொண்டனர்.

இதன் போது தாக்குதலில் உயிரி
ழந்த மக்களுக்கு அஞ்சலி செலுத்தப்
பட்டதுடன் கொரோனோ தொற்றிலி
ருந்து நாட்டு மக்கள் மிக விரைவில்
மீளவேண்டுமென்றும் பிரார்த்தனை செய்
யப்பட்டிருந்தமை குறிப்பிடத்தக்கது.



மட்டக்களப்பு சீயோன் தேவாலயத்தில் அஞ்சலி



அஞ்சலி செலுத்தினர்.

கடந்த வருடம் ஏப்ரல் 21 ஆம் திகதி மட்
டக்களப்பு சீயோன் தேவாலயத்தில் இடம்
பெற்ற தற்கொலை குண்டுத் தாக்குதலில்
சிறுவர்கள் 14 பேர் உட்பட 31 பேர் கொல்
லப்பட்டதுடன் 85 பேருக்கு மேல் படுகாய
மடைந்தனர்.

இந்நிலையில், இந்த தேவாலயக் கட்ட
நிர்மானப்பணிகளை அரசு இராணுவத்
தினர் ஊடாக செய்து வந்தது இருந்தபோ
தும் கடந்த டிசம்பர் மாதம் இந்தக் கட்ட
நிர்மானப்பணிகளை இராணுவம் இடை
நிறுத்தி அங்கிருந்து வெளியேறினர்.

இதனால் அந்தத் தேவாலய கட்டடப்
பணிகள் பூர்த்தி செய்யப்படாமல் மூடப்
பட்டுள்ள நிலையில் இன்று தேவாலயத்தின் முன்னால்
உயிரிழந்தவர்களின் நினைவு தின அஞ்சலி செலுத்த
ஏற்பாடு செய்யப்பட்டிருந்தபோதும் கொரோனா நோய்
தொற்று காரணமாக மக்கள் ஒன்று கூடக்கூடாது
எனவும் வீடுகளில் அஞ்சலியை செலுத்துமாறு அரசு
அறிவித்திருந்தது.

இந்நிலையில், இந்தத் தேவாலயத்தில் மக்கள்
ஒன்று கூடமுடியாதவாறு பொலிஸார் பாதுகாப்புக் கட



மையில் ஈடுபட்டதுடன் தேவாலய முன்பகுதில் உயிரி
ழந்தவர்களின் உறவினர்கள் தனித்தனியாக சென்று
ஈகைச்சுடர் ஏற்றி மலர் வளையம் வைத்து அஞ்சலி
செலுத்தினர்.

மட்டக்களப்பு, ஏப். 21
உயிர்த்த ஞாயிறு தற்கொலை குண்டு தாக்குதலில்
கொல்லப்பட்டவர்களின் முதலாம் ஆண்டு நினைவு
தினம் இன்று நினைவு கூரப்படுகின்றது.

இந்நிலையில், காலை 9 மணிக்கு மட்டக்களப்பு
சீயோன் தேவாலயத்தில் மேற்கொள்ளப்பட்ட தற்கொலைத்
தாக்குதலில் கொல்லப்பட்டவர்களின் உறவினர்கள்
மற்றும் பொதுமக்கள் சீயோன் தேவாலயத்திற்கு முன்
னால் தனித்தனியாகச் சென்று ஈகைச்சுடர் ஏற்றி

கொழும்பு ஹல்ஸ்டோர்ப் நீதிமன்றத் தொகுதி கொரோனோ அச்சுறுத்தலால் மூடப்பட்டது

இவ்வாரம் முழுவதும் இயங்காதாம்

கொழும்பு, ஏப். 21
கொழும்புபுதுக்கடை (ஹல்ஸ்டோர்ப்) நீதிமன்ற வளாகத்தில் உள்ள பல நீதிமன்றங்களின் வழக்கு விசாரணைகள் அனைத்தும் நேற்று முதல் எதிர்வரும் 24 ஆம் திகதி வரையில் கிழமை வரை தற்காலிகமாக நிறுத்தி வைக்கப்பட்டுள்ளன.

நீதிச் சேவை ஆணைக்குழுவின் தீர்மானத்திற்கமைய சிவில் மேன்முறையீட்டு உயர் நீதிமன்றம், மாகாண உயர் நீதிமன்றம், வணிக உயர் நீதிமன்றம், மாவட்ட நீதிமன்றம் மற்றும் தலைமை நீதிமன்றத்தின் செயல்பாடுகளே இவ்வாறு இடைநிறுத்தப்பட்டுள்ளன.

இலங்கை சட்டத்தரணிகள் சங்கம் இதனை அறிவித்துள்ளது.

இந்த காலப்பகுதியில் தலைமை நீதிமன்றத்தில் ஆஜர்படுத்தப்பட இருந்த சந்தேக நபர்களை கோட்டை நீதிமன்ற நீதிமன்றத்தில் ஆஜர்படுத்த தீர்மானிக்கப்பட்டுள்ளது.

வாழைத்தோட்டம் பொலிஸ் பிரிவில் பத்தொன்பது பேருக்கு கொரோனா வைரஸ் தொற்று ஏற்பட்டுள்ளமை உறுதிப்படுத்தப்பட்டதை அடுத்து அந்த பொலிஸ் பிரிவு அபாய வலயமாக அறிவிக்கப்பட்டது.

இதனைக் கருத்தில் கொண்டு இந்த முடிவு எடுக்கப்பட்டுள்ளது.

அதற்கமைய மேன் முறையீட்டு நீதிமன்றம் இன்று கூடாது என்பதுடன் மேன்முறையீட்டுக்கு ஆஜரான சட்டத்தரணிகள் நாளை பதிவாளர் மூலம் புதிய திகதிகளைப் பெறலாம் என்றும் கூறப்பட்டது.

இதேவேளை சட்டமா அதிபர் திணைக்களத்தையும் தற்காலிகமாக மூட முடிவு செய்யப்பட்டுள்ளது.

திணைக்களத்தில் பணிபுரிந்த பாதுகாப்பு உத்தியோகத்தார் ஒருவருக்கு கொவிட் 19 தொற்று ஏற்பட்டுள்ளதை அடுத்தே இந்த முடிவு எடுக்கப்பட்டுள்ளது.



இதேவேளை உறுடங்குச் சட்டம் நடைமுறைக்கு வராத பிறகு திகதிகளில் நீதித்துறை நடவடிக்கைகள் எவ்வாறு நடைபெற வேண்டும் என்பது குறித்து நீதிச் சேவை ஆணைக்குழு நேற்று முன்தினம் சுற்றறிக்கை ஒன்றை வெளியிட்டது.

அந்த சுற்றறிக்கையின்படி, இலங்கை சட்டத்தரணிகள் சங்கம் தேவையான முன்னெச்சரிக்கை நடவடிக்கைகள் மற்றும் சுகாதாரப் பாதுகாப்பு நடவடிக்கைகள் குறித்து சம்பந்தப்பட்ட நீதிபதிகளுடன் கலந்தாலோசிக்க வேண்டும்.

நீதிமன்றங்களில் நெரிசலைக் குறைக்கவும், தேவைப்படும் போது மட்டுமே பயனாளிகளை உள்ளீர்த்தல், முகமூடி அணி வதை கட்டாயமாக்கல், உடல் வெப்பநிலையை சரிபார்த்தல், தொற்று அறிகுறிகளுடன் நீதிமன்றத்திற்குள் ஆள்கள் நுழைவதைத் தடுத்தல் போன்ற செயற்பாடுகள் இடம்பெற வேண்டும் என அந்த சுற்றறிக்கையில் தெரிவிக்கப்பட்டுள்ளது.

தொலைக்காட்சியில் கல்விக்கு 'குரு கெதர' சேவை ஆரம்பம்

இலங்கையின் அனைத்துப் பாடசாலை மாணவர்களின் கல்வி நடவடிக்கைகளையும் மேம்படுத்தும் நோக்கில், குரு கெதர என்ற புதிய தொலைக்காட்சி அலைவரிசை, இன்று நேற்று முதல் ஆரம்பிக்கப்பட்டது.

இலங்கை ரூபவாஹினிக் கூட்டுதாபனத்தின் ஊடகப் பங்களிப்புடன், நேற்று முதல் கற்றல் நடவடிக்கைகளில் மாணவர்களும் இணைந்துகொள்ள முடியும்.

இதன்படி, காலை 8 மணி முதல் இரவு 7 மணி வரைக்கும், இரவு 10 மணி முதல் நள்ளிரவு 12 மணி வரைக்கும் கற்றல் நடவடிக்கைகளில் கலந்து கொள்ள முடியும். இன்று முதல் முற்பகல் 4 மணி வரை, கற்பித்தல் நடவடிக்கைகள் ஆரம்பிக்கப்படும்.

இதன் பிரகாரம், உயர்தர கலைப் பிரிவுக்காகத் தமிழ், சிங்களம், அரசியல் விஞ்ஞானம், புவியியல் ஆகிய விடயதானங்களும் வணிக பிரிவுக்காகப் பொருளாதார விஞ்ஞானம், வணிக கல்வி, கணக்கியல் ஆகிய பாடங்களும் கணித மற்றும் விஞ்ஞானப் பிரிவுகளுக்கான பாடங்களும் கற்பிக்கப்படும்.

அத்துடன், சாதாரண தர மாணவர்களுக்கான கணிதம், விஞ்ஞானம், தமிழ், சிங்களம் மற்றும் வரலாறு ஆகிய பாடங்கள் கற்பிக்கப்படும். அனைத்துப் பாடங்களும், தமிழ் மற்றும் சிங்கள மொழிமூலமாகக் கற்பித்தல் நடவடிக்கை முன்னெடுக்கப்படும். மேலும், இலங்கைப் பரீட்சை திணைக்களத்தின் நிபுணத்துவத்துவம் வாய்ந்தவர்களின் கலந்துரையாடல்களும் இடம்பெறும்.

ஈஸ்டர் தாக்குதலில் கொல்லப்பட்ட 263 பேருக்கு வவுனியாவில் அஞ்சலி



ஈஸ்டர் தாக்குதலில் கொல்லப்பட்ட 263 பேரினை நினைவு கூர்ந்து வவுனியா மாவட்ட செயலகத்தில் இன்று காலை நினைவாஞ்சலி நிகழ்வு இடம்பெற்றது. வவுனியா மாவட்ட மேலதிக அரசாங்க அதிபர் திரேஸ்குமார் தலைமையில் வவுனியா மாவட்ட செயலக முனறலில் இடம்பெற்ற இந்த நினைவாஞ்சலி நிகழ்வில் ஈஸ்டர் தாக்குதலில் கொல்லப்பட்டவர்களிற்காக விளக்குகள் கொளுத்தப்பட்டன. இந்நிகழ்வில் வவுனியா மாவட்ட மேலதிக அரசாங்க அதிபர் திரேஸ்குமார் மற்றும் அதிகாரிகள் எனப் பலரும் கலந்து கொண்டிருந்தனர்.

மரண அறிவித்தல்

பிறப்பு	05	இறப்பு	20
	-		-
	07		04
	-		-
	1947		2020

அமரர் காஞ்சனாதேவி துரைசிங்கம்

யாழ்ப்பாணம், கச்சேரி - நல்லூர் வீதி, பாணாங்குளத்தை சேர்ந்த துரைசிங்கம் காஞ்சனாதேவி நேற்று திங்கட்கிழமை காலமானார். அன்னார் அமரர்கள் வேலுப்பிள்ளை - தங்கரத்தினம் தம்பதிகளின் மகனும், சி.துரைசிங்கத்தின் அன்பு மனைவியும், கணேசலிங்கம், ரஞ்சிதாதேவி, அற்புதாதேவி ஆகியோரின் சகோதரியும், ஆதவன் (ஜேம்ஸ்), வாகீசன் (ஆசிரியர்), யாழ்ப்பாணம் பரியோவான் கல்லூரி ஆகியோரின் பாசமிகு தயாராருமாவார். அன்னாரின் இறுதிக்கிரியைகள் இன்று மாலை 4 மணிக்கு நடைபெறும். இவ்வறிவித்தலை உற்றார், உறவினர், நண்பர்கள் ஏற்றுக் கொள்ளவும்.

260/1, கச்சேரி - நல்லூர் வீதி, பாணாங்குளம், யாழ்ப்பாணம்
தகவல் மகன் வாகீசன் (0779134524)